

రాధికా



- ఆనంద్ : ఒరేయ్ అజయ్ ! ఎందుకలా దిగులుగా వున్నావ్ ? ఈ రోజు మన కాలేజీ రీటెనింగ్ ! ఇది మనకి 'స్పెషల్ డే' మరిచి పోయావా?
- గోపాల్ : అవునవును!... భలే మంచిరోజు.... పసందైన రోజు - వసంతాలు పూచే నేటి రోజు... ఆ... జూనియర్స్ వచ్చే... నేటి రోజు !
- అజయ్ : అదిగో అలా పాడావో లేదో - అదిగో జూనియర్స్ వచ్చేస్తున్నారా! వాళ్ళనో పట్టుపడ్డామా ?
- ఆనంద్ : వైనాట్ ? వియార్ రెడీ !
(జూనియర్స్ బిత్తర చూపులు చూస్తూ ప్రవేశిస్తారు)
- గోపాల్ : ఏమోయ్ ! నీ పేరు ?
- రతన్ : రతన్.
- ఆనంద్ : నీ పేరు ?
- కిషోర్ : కిషోర్.
- గోపాల్ : వరుసగా మీ అందరి పేర్లు చెప్పండి !

(అందరూ - రామూ, సోమూ, రమేష్, సుకేష్, అరవింద్, గోవింద్, రవి, రాజా అంటూ వరుసగా తమ పేర్లు చెప్తారు)

ఆనంద్ : మీ పేర్లు తెలిశాయి ! చక్కటి పేర్లు ! ఫర్వాలేదు- అమ్మాయిలకి నచ్చతాయి !

గోపాల్ : అయినా - ఒరేయ్ జూనియర్లు...! మీకు బొత్తిగా మ్యానర్స్ లేవేరా? మాకు మీ పేర్లు తెలిశాయి! మీకు మా పేర్లేమిటో తెలుసుకోవాలని లేదా?

రతన్ : (నీళ్ళు నములూ) ఉంది.

అజయ్ : ఉందీ!? ఏమిటా ఉందీ? ఎంత పొగర్రా నీకు! మర్యాదగా మాట్లాడాలి! మేం మీకు సీనియర్స్మి! మీరు మమ్మల్ని 'సార్' అనాలి ! అర్థమైందా ? ఆ ఇప్పుడు చెప్పు ! మా పేర్లు తెలుసుకోవాలని వుందా ?

రతన్ : ఉంది సార్ !

గోపాల్ : గుడ్ ! ఇప్పుడు అడగండి ! ఎలా అడగాలో తెలుసా ! 'ఓ మైటీ మైటీ సీనియర్ ! అయాం డర్టీ డర్టీ జూనియర్ ! మే ఐనో యువర్ నేం సార్ అనీ ! ఏదీ అడుగూ !

రతన్ : ఓ మైటీ మైటీ సీనియర్ ! అయాం డర్టీ డర్టీ జూనియర్ ! మే ఐనో యువర్ నేం సార్ !

గోపాల్ : గుడ్ ! బావుంది ! ఏయ్ రామూ.... ఇప్పుడు నీ వంతు ! నువ్వు అంత పొడుగ్గా అడక్కుండా 'మే ఐనో యువర్ నేం సార్?' అని అడగాలి... కాని ప్రతీ పదం తర్వాత - 'సార్' అనాలి!

రామూ : చెప్తాను సార్ ! మే సార్ - ఐ సార్ - నో సార్ - యువర్ సార్-నేం సార్?

గోపాల్ : అదిగో మళ్ళీ తప్పుచెప్పావ్ ! ఏరా ఆనంద్ ఆ బెత్తమిలా తే !

రామూ : తప్పాసార్ ? ఎక్కడ సార్ ?

గోపాల్ : సార్ తర్వాత సార్ అన్నేడు ! ఊ మళ్ళీ చెప్పు!

రామూ : ఇప్పుడు కరెక్ట్ గా చెప్తాను సార్ ! కొట్టకండి సార్! మే సార్ - ఐ సార్ - నో సార్ - యువర్ సార్ - నేం సార్ - సార్ సార్ ? సరిగ్గా చెప్పానా సార్ ?

ఆనంద్ : ఒరేయ్ కిషోర్ ! నీ 'షూ' బావున్నాయిరా ! ఎక్కడ కొన్నావురా?

కిషోర్ : 'బాటా'లో సార్ !

ఆనంద్ : నువ్వు సోమూ కదూ !

సోము : అవును సార్ !

ఆనంద్ : నీ షూ ఎక్కడ కొన్నావ్ ?

సోము : 'ఈజీ' లో సార్ !

ఆనంద్ : ఓహో- ఆ మా - ఈ మా - రెండూ బావున్నాయిరా ! - ఏదీ కాస్త విప్పి చూపించండి !
(ఇద్దరూ మా విప్పుతారు! ఇద్దరూ చెరో మా విప్పాక)

ఆనంద్ : స్టాప్ ! ఇదిగో కిషోర్ - ఆ సోమూ మా నువ్వు - నీ మా ఆ సోమూ వేసుకోవాలి ! ఇద్దరూ ఈ రోజు ఇంటికి ఇలాగే వెళ్ళాలి! అర్థమైందా ?

కిషోర్ : నాది 'బ్లాక్' మా సార్ !

సోము : నాది 'ట్రాన్' మా సార్ !

కిషోర్ : ఆ కాలికో కలర్, ఈ కాలికో కలర్ వేసుకుంటే... అందరూ నవ్వుతారు సార్ !

ఆనంద్ : నోర్మయ్ ! అదంతా మాకు అనవసరం ! జూనియర్స్ అయ్యండి - భయభక్తుల్లేకుండా పెద్ద హీరోల్లా - ఇప్పుడే మా వేసుకొని కాలేజికి వస్తారా ? ఎంతడైర్యం ? కమాన్ - ఒకరి మా మరొకరు తొడుక్కోండి!

కిషోర్ : అలాగేసార్ (ఇద్దరూ చెరో మా వేసుకుంటారు)

గోపాల్ : రేయ్ సుకేష్ ! ఇదిగో ఈ పూలు రెండు చెవుల్లో పెట్టుకుని - నీ దోసిట్లో నిండా పూలు పట్టుకుని - అదిగో - అక్కడ కాలేజీ కారిడార్లో అమ్మాయిలు తిరుగుతున్నారు చూడూ - వాళ్ళకి అమ్మి రావాలి ! ఆగాగు - ఆ టక్ తీసెయ్ ! నీ ప్యాంట్ కాస్త ఒకటి మడుచుకో! (సుకేష్ వంగి, ప్యాంట్ పైకి మడుచుకుంటాడు) అర్గదీ ! అలా ! ఈ అవతారం బాగుంది! ఆ - ఇప్పుడు వెళ్ళు ! (సుకేష్ వాళ్ళు చెప్పినట్టే వెళ్తాడు)

గోపాల్ : నీ పేరేమిటోయ్ !

రవి : రవి

గోపాల్ : ఓహో రవి శాస్త్రినా ? సరే - చూడు రవిశాస్త్రి! ఇప్పుడు నీకో కార్యక్రమం చెప్తాను ! నీ ముందూ వెనుకా పదిమంది నీ క్లాస్ మేట్స్ వున్నారు కదూ ! నీ వెనుక వాణ్ణి నువ్వు - నీ వెనుకవాడు... ఆ వెనుక వాణ్ణి తిట్టుకుంటూ పోవాలి !

రవి : నో - నాకు తిట్లు చేతకావు సార్ !

గోపాల్ : యూ రాస్కెల్ ! తిట్టావా లేదా ! అదీ అచ్చ తెలుగు తిట్లు ! ఊఁ కానీ....

రవి : (వెనుకనున్న స్టూడెంట్ని చూసి) గానుగెద్దూ ...

వెనుకవున్న స్టూడెంట్ : (తన వెనుకనున్న స్టూడెంట్ని చూసి) తాటి మొద్దూ....

(ఆ రకంగా ఆ పది మంది స్టూడెంట్స్ - తమ వెనుకనున్న వాళ్ళని... రుబ్బురోలు - నల్లబల్లీ - ఎర్రతేలూ - మండ్ర గప్పా - రాచ్చిప్పా- లొట్టిపిట్టా - పిట్టరెట్టా - అంటూ తమ నోటికొచ్చిన తిట్లతో పలకరిస్తారు)

- గోపాల్ : అరే - బేకూఫ్ ! తిట్లంటే అవా ?
- రవి : మరి మాకు తిట్లంటే ఎలా ఉంటాయో ఎవరూ నేర్పలేదుసార్!
- గోపాల్ : మీ పని ఇలా వుందా ? (చప్పట్లు చరిచి) ఎవరక్కడ ?
- గోవింద్ : సార్ !
- గోపాల్ : యూపూల్ ! సార్ కాదు... మహాప్రభూ అని రావాలి ! ఇదిగో మళ్ళీ - (మళ్ళీ చప్పట్లు చరిచి) ఎవరక్కడా ?
- గోవింద్ : మహాప్రభూ !
- గోపాల్ : గుడ్... నీ పేరు....
- గోవింద్ : గోవింద్ ప్రభూ !
- గోపాల్ : చూడు గోవింద్ ! నీకు హోండా నడపడం వచ్చా?
- గోవింద్ : (సంతోషంగా) వచ్చు మహాప్రభూ ! నడపమంటారా ?
- గోపాల్ : ఊ ! ఇదిగో - ఇక్కడి నుండి ఆ కన్సింజే గేట్ దాకా - హోండా నడుపుతున్నట్టు గాల్లో యాక్షన్ చేయాలి!
- గోవింద్ : (నిరుత్సాహంగా) సరే ప్రభూ ! -
జూమ్ (నోటితో హోండా స్టార్ట్ చేసిన శబ్దం) జూమ్ ! (యాక్సి లేటర్ నొక్కిన శబ్దం) పిపీప్ (హారన్ శబ్దం) జూమ్ (యాక్సిలేటర్ నొక్కిన శబ్దం) పిపీప్ (హారన్ శబ్దం) - టుర్నర్ (గేర్ వేసిన యాక్షన్) కీచ్ (బ్రేక్ వేసిన శబ్దం) - జూమ్ (రివర్స్ నడపడం)
- ఆనంద్ : గుడ్ ! నడిపింది చాలు ! వీళ్ళకి తిట్టుకోవడం రాదట ! పనిష్మెంట్ గా - ఈ వెధవలకి - యాక్సిడెంట్ చెయ్యి !
(గోవింద్ వాళ్ళందరి మీదికి ఉత్తిత్తి హోండా పోనిచ్చి - వాళ్ళకు యాక్సిడెంట్ చేసినట్టు, తన హోండాతో సహా - వాళ్ళమీద పడ్డాడు! వాళ్ళు 'అమ్మా అమ్మా' అంటూ మూల్గుతూ వుంటారు! గోవింద్ వాళ్ళందరి మీద నుండి హోండా తీసినట్టు నటిస్తాడు)
- ఆనంద్ : బాగైంది వెధవలకి ! లేకపోతే - తెలుగు తిట్లు సరిగ్గా తిట్టుకోండిరా వెధవల్లారా అంటే - తిట్ల తెలియనట్టు నటిస్తారా ? ఏమోయ్ గోవింద్!
- గోవింద్ : మహాప్రభూ !
- ఆనంద్ : నువ్వు వీరోచితంగా హోండా నడిపి - ఆ వెధవలందర్నీ తగిన

శాస్త్రి చేసినందుకు బహుమతిగా నీకో మణిహారం కానుగ్గా
ఇస్తున్నాం !

- గోవింద్ : ధన్యోస్మి ప్రభూ !
- ఆనంద్ : (చప్పట్లు చరిచి) ఎవరక్కడ ?
- కిషోర్ : (వస్తూ) మహాప్రభూ!
- ఆనంద్ : అదిగో - ఆ టేబుల్ మీదున్న మణిహారం - ఈ వీరుడి మెళ్ళో
వేసి మమ్మానందింపజెయ్యి !
- కిషోర్ : చిత్తం ప్రభూ !
(టేబుల్ మీద రెడీగా ఉన్న చెప్పల దండని చూసి గతుక్కు
మని... విధిలేక - దాన్ని తీసుకొచ్చి గోవింద్ మెడలో వేస్తాడు)
- గోపాల్ : ఊ... నిలువుగుడ్డెసుకుని అలా చూస్తారేరా!? చప్పట్లు కొట్టండి
(వాళ్ళంతా నీరసంగా చప్పట్లు కొట్టారు) - చప్పట్లు అంత
చప్పుగానా ? ఊ (జోరుగా కొట్టండి !
(అందరూ జోరుగా చప్పట్లు కొట్టారు)
- గోపాల్ : ఇదిగో - నీ పేరేమిటో ?
- అరవింద్ : అరవింద్ సార్ !
- గోపాల్ : చూడు అరవింద్ ! నీకు స్ట్రాస్ విసరడం వచ్చా?
- అరవింద్ : అదేం కష్టమైన పని సార్ ? విసరగలను ?
- గోపాల్ : బాగా విసరగలవా ?
- అరవింద్ : ఓ ! జావలీన్ త్రోలో - డిస్కస్ లో, షార్ట్ పుట్ లో మాస్కూల్లో నేనే
ఫస్ట్ సార్ !
- గోపాల్ : ఏదీ - ఈ రాయి విసురు !
(అరవింద్ ఆ రాయి విసుర్తాడు ! అది చాలా దూరం వెళ్ళి
పడ్తుంది)
- గోపాల్ : గుడ్! నువ్వు భలే విసిరావోయ్ ! నిన్ను నిజంగా అప్రిషియేట్
చేయాలి ! సరే గానీ ఇదిగో - ఈ అగ్గిపుల్లని తీసుకొని - దాంతో
ఇక్కడి నుండి అక్కడిదాకా కొలిచి - మొత్తం అది ఎన్ని
అగ్గిపుల్లలంత దూరముందో కనుక్కో (అరవింద్ గుడ్లు తెలేస్తాడు)
ఊ (చూస్తావేం ? వెళ్ళు !
(అరవింద్ అగ్గిపుల్లను తీసుకుని కొలుచుకుంటూ వెళ్తాడు)
- ఆనంద్ : చూడవోయ్ - నీ పేరు ?
- రాజా : రాజా సార్ !
- ఆనంద్ : చూడోయ్ రాజా ! అక్కడ తోకాడిస్తూ నించుంది ఎవరంటావ్?

రాజా : ఏదో ఊరకుక్కసార్ !
 ఆనంద్ : దాన్ని తోకతో లాక్కొచ్చి - నాకివ్వాలి! అదీ అయిదు నిమిషాల్లో!
 రాజా : అది దొరకదు సార్ ! పైగా అది గజ్జికుక్క సార్ ! చూడటానికి
 పిచ్చి కుక్కలా కూడా వుందిసార్!
 ఆనంద్ : నోర్యుయ్ ! చెప్పింది చెప్పినట్టు చెయ్యి!
 రాజా : సరే సార్ !
 (రాజా కుక్కవెంట పడ్డాడు ! అది దొరకదు ! రొప్పుతూ రోజుతూ
 వుంటాడు)
 అజయ్ : ఒరేయ్ రామూ - నీకు ఫాంటమ్ వేషం ఎలా ఉంటుందో
 తెలుసా ?
 రాము : తెలీదు సార్ !
 అజయ్ : రేపు మన కాలేజీలో నీకు డ్రామాలో వేషం ఇస్తే ఏం చేస్తావురా
 వెర్రి నాగన్నా ?
 రామూ : డైరెక్టర్ని అడుగుతాసార్ !
 అజయ్ : డైరెక్టర్ని అడిగావంటే - నువ్వు ఛస్తే సెలెక్ట్ కావురా వెర్రిసన్నాసీ-
 చూడూ - ఆ వేషం ఎలా వెయ్యాలో నే చెప్తా ! నువ్వు వెయ్యి!
 రాము : ఇప్పుడాసార్ !?
 అజయ్ : ఆఁ ఇప్పుడే !
 రాము : అలాగే సార్ !
 అజయ్ : ఇదిగో ఇదేమిటి ?
 అజయ్ : బనీన్ సార్ !
 అజయ్ : ఇది నీ షర్ట్ మీద వేసుకో !
 రాము : (భయంగా) అలాగేసార్
 (షర్ట్ మీద బనీను వేసుకుంటాడు)
 అజయ్ : ఇదిగో ఇదేమిటి ?
 రాము : డ్రాయర్ సార్ !
 అజయ్ : ఇది నీ ప్యాంట్ మీద వేసుకో !
 (రామూ సందేహిస్తూ వుంటాడు)
 అజయ్ : (హూంకరిస్తూ): ఊఁ వేసుకో !
 రాము : అలాగేసార్ !
 (రామూ ప్యాంట్ మీద డ్రాయర్ వేసుకుంటాడు)
 సీనియర్స్ : (పాడ్లూ) ఓహోహో ఫాంటమ్ ! ఓ మైడియర్ ఫాంటమ్! ఉయ్
 లైక్కూ వెరిమచ్ ! ఉయ్ అవ్వువ్వు వెరి మచ్ !

అరవింద్ : (ప్రవేశిస్తూ) సర్ - ఇక్కడి నుండి అక్కడి దాకా - ఏడువేల తొంబది తొమ్మిది అగ్గిపుల్లలంత దూరం వుందిసార్ !

గోపాల్ : షట్! నీ మెజర్మెంట్ తప్ప! నువ్వు ఒళ్ళు దగ్గర పెట్టుకుని మెజర్ చేయలేదు - అంతకన్నా - ఇంకా దూరముంది ! మళ్ళీ కొలువు!

(అరవింద్... నీరసంగా మళ్ళీ కొలవడానికి బయలుదేరుతాడు)

ఆనంద్ : ఓరేయ్ హిప్పీ జుట్టూ ! ఇది పాత ఫ్యాషన్ కదరా ! నీకెందుకురా జులపాలూ ?

సుకేష్ : నాది హిప్పీ జుట్టు కాదు బాబోయ్ ! ఇంజనీరింగ్లో సీట్ దొరికితే- తలనీలాలిస్తానని... మొక్కుకున్నా !

ఆనంద్ : ఈ హిప్పీ జుట్టుతో అచ్చం ఆడపిల్లలా ముద్దొస్తున్నావ్ కదరా ! ఏదీ - ఆ జుట్టుతో కాస్త పోనీటెయిల్ వెయ్యి చూద్దాం !

సుకేష్ : అందరూ నవ్వుతారు సార్!

ఆనంద్ : చెప్పినట్టు చేస్తావా - లేదా ?

సుకేష్ : అలాగే సార్ !

(అందరూ నవ్వుతారు ! ఇంతలో రాజా ప్రవేశించి)

రాజా : సార్ ! నన్ను కుక్కతోక పట్టుకుని.... దాన్ని మీ దగ్గరికి తీసుకురమ్మన్నారు ! కుక్క చిక్క లేదుగానీ... దాని తోక వూడి... ఇదిగో... నా చేతిలోనే వుండిపోయింది!

ఆనంద్ : ఆఁ (తేరుకొని) సరే.... ఏదీ... ఆ తోక ! తోక బావుందోయ్ ! చూడూ... ఈ వూటికి ఈ తోకతో సరి పుచ్చుకుందాం !

గోపాల్ : కానీ, చూడవోయ్ రాజా ! కుక్క తోక వంకరంటారు కదా ! నువ్వు సాయంత్రం దాకా ఆ తోకని చక్కగా చేసి - మాకు చూపించాలి ! అర్థమైందా ?

రాజా : (ఏడ్చు ముఖంతో) అర్థమైంది సార్ !

అజయ్ : రేయ్ రతన్ ! ఇదిగో - ఇక్కడ నేలమీద సైన్ కర్వ్ గీస్తాను ! నేను పైకి గీసినప్పుడు నవ్వాలి ! కిందకు గీసినప్పుడు ఏడ్వాలి ! తెలిసిందా - ఏయ్ నీకే ?

రతన్ : తెలిసిందిసార్ !

అజయ్ : ఊఁ క్యారీ ఆన్ !

(అజయ్ పైకి గీచినపుడు రతన్ అహ్హహ్హ అని నవ్వుతూ - కిందకు గీచినపుడు ఈ....ఈ....ఈ.... అని ఏడుస్తూవుంటాడు అలా రెండు మూడు సార్లు అయ్యాక...)

అజయ్ : ఏయ్ ! ఎవరక్కడ ?

సోము : మహాప్రభూ !
 అజయ్ : సరిగ్గా నవ్వడం - ఏడ్వడం కూడా రాని ఈ ద్రోహిని ఒంగో బెట్టండి.
 సోమూ : చిత్తం ప్రభూ !
 అజయ్ : (రతన్‌ని చూస్తూ) ఊఁ ఒంగో ! అలాకాదు! చిన్న పిల్లలు తాతయ్య మీదెక్కి గుర్రం ఆట ఆడ్తారే - అలా !
 రతన్ : అలాగే సార్ !
 గోపాల్ : ఏమోయ్ గోవింద్ ! నువ్వు ఇప్పుడు దుర్యోధన మహారాజువి! వీడు - నీ సింహాసనం ! నువ్వు వీడి వీపుమీద కూర్చోవాలి ! (గోవింద్ రతన్ నీవు మీద కూర్చుంటాడు) అలా ఆడపిల్లలా కులుకుతూ కూర్చుంటావేం ? మీసమ్మీద చెయ్యెసుకుని - ఎన్టీఆర్ లెవల్లో దర్జాగా కూర్చో ! (గోవింద్ దర్జాగా కూర్చుంటాడు)
 ఆనంద్ : ఒరే రామూ....
 రాము : ఎస్సార్ !
 ఆనంద్ : ఆరే సోమూ...
 సోము : ఎస్సార్ !
 ఆనంద్ : మీరిద్దరూ - దుర్యోధన మహారాజుగారి ఆస్థానంలో నాట్య గత్తెలు! సో - మీరిప్పుడు పాట పాడ్తూ డాన్స్ చేయాలి !
 రాము : నాకు పాటరాదు కుయ్యో !
 సోము : నేను ఆడలేను మొద్రో !
 ఆనంద్ : నోర్మ్యుండి ! చెప్పింది - చెప్పినట్టు చేస్తారా లేదా ?
 సోము, రామూ : సరే సార్ ! సరిలేరు... నీకెవ్వరూ... నరపాల సుధాకరా...సరిలేరు నీకెవ్వరూ !
 సోము : సిరిలోనగానీ....
 రాము : మగసిరిలోనగానీ....
 ఆనంద్ : (రహస్యం చెప్తోన్న వాడిలా) ఒరేయ్ రతన్ ! నువ్వు నీ మీద పోజుపెట్టి కూర్చున్నాడే - దుర్యోధనుడు ! వాణ్ణి - అదను చూసి గర్వభంగం చేయాలి- తెలిసిందా ?
 రతన్ : (గోవింద్ బరువుకి రొప్పుతూ) సరేసార్!
 సోము, రాము : సరే సార్ ! సరిలేరు... నీకెవ్వరూ... నరపాల సుధాకరా...సరిలేరు నీకెవ్వరూ ! - సిరిలోన గానీ - మగసిరిలోన గానీ ! (గుర్రంలా వంగున్న రతన్ దభేలున పడుకుంటాడు ! మీసాలు

సవరించుకుంటూ దర్జాగా కూర్చున్న దుర్యోధన మహారాజు బ్యాలెన్స్ తప్పి కింద పడ్డాడు - దుర్యోధన మహారాజు నడుం పట్టుకొని లేవలేక లేవలేక లేస్తూంటే - సీనియర్స్ పడి పడి నవ్వుతారు!)

- గోపాల్ : అరే! నువ్వు రోజూ ఎక్సర్సైజ్ చేస్తావుట్రా !
- కిషోర్ : అవున్నారే!
- గోపాల్ : అబ్బు ! నీ ఒళ్ళు - అదీ - ధగధగా మెరిసిపోతూ ఆడపిల్లల్ని ఊరించేలా - ఎంత అందంగా ఉందిరా !
- కిషోర్ : (ఉబ్బితబ్బివుతూ) అవున్నారే !
- గోపాల్ : కండలు తిరిగిన శరీరంతో - నువ్వు టార్జాన్లా వున్నావుగానీ - ఏదీ అడవుల్లో టార్జాన్ లాడ లాడా అరుస్తాడు చూడూ - అలా అరువ్!
- కిషోర్ : నేనెప్పుడూ టార్జాన్ని చూశ్శేదుసారే !
- గోపాల్ : అరుస్తావాలేదా ? పిచ్చి పిచ్చి అరుపులూ... భయంకరంగా - అదీ - ఆ అరుపులెవరికీ అర్థం కాకుండా - అరవాలి !
(కిషోర్ - గోపాల్ చెప్పినట్టే - గుండెలు బాదుకుంటూ - కాల్చేతులు కొట్టుకుంటూ - పిచ్చిపిచ్చిగా వాళ్ళు చెప్పినట్టే అరుస్తాడు)
- అజయ్ : ఒరేయ్ రవీ ! నీకు గుంజిల్తీయడం వచ్చా?
- రవి : (దిగులుగా) వచ్చుసారే ! కానీ - నాకసలే రికెట్స్ ! సరిగ్గా నించోలేను !
- అజయ్ : ఏదీ ఒక పది గుంజిల్తీయ్ చాలు ! నిన్నొదిలి పెట్టాం !
- రవి : ఓ ! పదిగుంజిలే కదా ! తీస్తాను సారే !
- అజయ్ : రెడీ ! వన్ ! టూ ! త్రీ ! ఫోర్ ! ఫైవ్ ! సిక్స్ ! సెవన్ ! ఎయిట్ !
నైన్ (రవి - టెన్ అనుకొని లేవబోతాడు) వోవ్ - క్యారీ ఆన్ !
నైన్ వన్ ! నైన్ టూ ! నైన్ త్రీ ! నైన్ ఫోర్ ! నైన్ ఫైవ్ ! నైన్ సిక్స్ !
నైన్ సెవన్ ! నైన్ ఎయిట్ ! నైన్ నైన్ ! (మళ్ళీ రవి టెన్ అనుకొని కూర్చోబోతాడు) నైన్... నైన్ వన్! నైన్... నైన్ టూ ! నైన్...నైన్ త్రీ! నైన్... నైన్ ఫోర్ ! నైన్... నైన్ ఫైవ్ ! నైన్... నైన్ సిక్స్ ! నైన్.. నైన్ సెవన్ ! నైన్.. నైన్ ఎయిట్! నైన్... నైన్ నైన్ !
- గోపాల్ : చాలు చాల్లేరా ! పాపం అసలే రికెట్స్ అన్నాడు ! ఛస్తాడు !
ఒరేయ్ అజయ్ ! మన ప్రీన్సిపాల్ వస్తున్నారు!
- అజయ్ : ఈజిట్ !
- గోపాల్ : చూడు, మిస్టర్ రాజా ! ఆ వస్తోంది ఎవరో తెలుసా?

రాజా : ఇందాక మీరే చెప్పారు కదా సార్, మన కాలేజీ ప్రిన్సిపాలనీ!
 గోపాల్ : గుడ్ ! మెమరీ పవర్ బాగానేవుంది ! సరే, ఇప్పుడు ప్రిన్సిపాల్ని
 ఇదిగో ఈ రివాల్యూర్డ్ షూట్ చేయాలి !
 రాజా : మైగుడ్ నెస్ ! షూట్ చేయడమే !
 అజయ్ : అరే - వెరి వెంగలప్పా ! ఆదో - బొమ్మ పిస్తాలు! దాంతో
 ఏమీకాదు! ఆ ప్రిన్సిపాల్ చావడు ! కాస్త జడుసుకుంటాడు!అంతే!
 రాజా : (ఎడ్డుముఖంతో) ఆ తర్వాత నన్ను సస్పెండ్ చేస్తాడు !
 ఆనంద్ : ఏమీ చేయలేడంటున్నాగా ! వెళ్ళి షూట్ చెయ్యి... లేదా నిన్ను
 కట్ డ్రాయర్లో ఇంటికి పంపిస్తాం!
 రాజా : సరే సార్ !
 (రాజా బొమ్మపిస్తాల్లో ప్రిన్సిపాల్ ఎదురెళ్ళి టిప్ టిప్ అంటూ
 షూట్ చేస్తున్నట్టు నటిస్తాడు ! ప్రిన్సిపాల్ నివ్వెరపోయి తర్వాత
 తేరుకుని సీనియర్స్ వంకా జూనియర్స్ వంకా ఎగాదిగా చూసి
 పరిస్థితి అర్థం చేసుకుని)
 ప్రిన్సిపాల్ : మళ్ళీ వెుదలెట్టారా రాగింగ్ ! అయినా నాకు తెలీక
 అడుగుతాను! ఈ కాలేజీలో మీరూ ఒకప్పుడు జూనియర్స్ కదా!
 మీ సీనియర్స్ మిమ్మల్ని టీజ్ చేసినప్పుడు మీరు ఎలా ఏడ్చింది
 అప్పుడే మరిచిపోయారా ?
 గోపాల్ : మరిచిపోలేదు కాబట్టే... మా సీనియర్స్ మమ్మల్ని ఏడ్పించారు
 కాబట్టే, మేము ఇప్పుడు వీళ్ళని టీజ్ చేస్తున్నాం సార్ !
 ప్రిన్సిపాల్ : బావుంది నాయనా ! తన అత్త తనని సతాయించిందని కోడలు
 అత్తయ్యాక తన కోడల్ని సతాయించిందట ! అలా వుంది మీ
 వితండవాదం !
 ఆనంద్ : మీరంత సీరియస్ గా తీసుకోకండి సార్! ఏదో లైట్ గా - ఏడ్పించి
 ఎంజాయ్ చేద్దామనీ...
 గోపాల్ : ఇట్స్ జస్టెఫన్ !
 వైస్ ప్రిన్సిపాల్ : (ప్రవేశిస్తూ) మిస్టర్ గోపాల్... నీకో టెలిగ్రాం!
 గోపాల్ : (కంగారుగా) ఎక్కడి నుండిసార్ !
 వైస్ ప్రిన్సిపాల్ : మీ తమ్ముడు చదువుతోన్న మెడికల్ కాలేజీ నుండి ! (చెప్పడానికి
 కాసేపు తటపటాయించి- చివరకు నెమ్మదిగా) రాగింగ్ కి
 తట్టుకోలేక మీ తమ్ముడు సూసైడ్ చేసుకున్నాట్ట !
 (గోపాల్ కుప్పకూలి పోతాడు. సీనియర్స్ అంతా కొయ్యబారి
 పోతారు)
 ప్రిన్సిపాల్ : ఇప్పటికైనా తెలిసిందా ! మీరు లైట్ గా అనుకున్నవి ఎదుటివాళ్ళకి

స్ట్రాంగ్ కావచ్చు ! అసలు ఎదుటి వాళ్ళని ఏడ్పించాలనే
 మీలాంటి శాడిస్ట్ మూలాంగా ఎన్ని జీవితాలు బలై పోతున్నాయో
 ఆలోచించారా ? ఇప్పట్కైనా బుద్ధి తెచ్చుకుని.... ఎక్కడి వాళ్ళక్కడ
 క్లాస్ లకి వెళ్ళండి.

సీనియర్స్ : సారీ సార్ !

(తెర)

ఆంధ్రభూమి సచిత్ర వార పత్రిక 20-12-1990

ఆమె - ఎక్కువగా మాట్లాడరు!

అసందర్భంగా అరవరు !!

అనవసరంగా ఆవేశం తెచ్చుకోరు !!!

తన సహచరులమీద..ఆధిక్యత ప్రదర్శించాలనీ -
 అనుకోరు !!!!

అయినా ... ఆమె అడ్మినిస్ట్రేషన్ లో - పనులన్నీ- సాఫీగా-
 చకచకా జరిగిపోతుంటాయి !

మాట్లాడని మల్లెమొగ్గలా - పనిచేసుకుపోయే ఆవిడ-
 కాకా రాయుళ్ళనీ, బాకా రాయుళ్ళనీ అల్లంత దూరాన ఉంచి- 'ఒక్క చూపు' తో
 పనిదొంగల్ని - 'అటెన్షన్' లోకి తెస్తారు !

ఆమె... నాట్యమయూరి! కుప్పి గంతులువేసే చిన్నారులని... తన రెక్కల కింద
 పొదివి పట్టుకుని- వాళ్ళ తప్పుటడుగులు సవరించి - పాఠం చెప్పి, నాట్యం నేర్పి -
 వాళ్ళ ప్రతి భంగిమనీ మురిపెంగా వీక్షించి... మురిసిపోవడం ఆమె నైజం !

ఆమె.... మందాకిని ! ఎప్పుడూ ఒకేస్థాయిలో, మంద్రంగా - హుందాగా-
 గంభీరంగా ముందుకుసాగే... నిజామాబాద్ విజయ్ హైస్కూల్ ప్రిన్సిపాల్ శ్రీమతి
 టి. వసంతావివేక్...

అంకితం



శ్రీమతి టి. వసంతా వివేక్
 M.A., M.Ed., M.Phil.
 నిజామాబాదు.

ప్రేమతో....

1-11-2005